



Il-bidu ta' l-Iscoouts fil-Mosta

MINN CHARLES VELLA

□ Jista' jinghad minghajr ma wiehed ikun jiżbalja li l-Grupp ta' l-Iscoouts tal-Mosta huwa l-ewwel fost l-għaqdiet taż-żgħażaġh tal-Mosta li beda jaħdem fil-parroċċa tagħna u b'xorti tajba għadu miexi bil-hidma tiegħu sal-ġurnata tal-lum.

L-Iscoouting huwa moviment internazzjonali li jaħdem fost iż-żgħażaġh ta' kull ġens u twemmin bil-ghan ewlieni li jagħmel minnhom irġiel tajba u ċittadini siewja billi jnissel fihom sens ta' dmir lejn Alla u ta' mhabba lejn pajjiżhom: iharreġ liż-żgħażaġh u jgħallimhom b'mezzi hfief u metodi sempliċi biex jistgħu jkunu ta' hteġa lil għajrhom u fl-istess hin jiżviluppallhom il-personalità tagħhom bi kwalitajiet tajba li jkabbri fihom karattru sod u onest.

L-Iscoouts twaqqfu għall-ewwel darba fl-Ingilterra fis-sena 1907 mill-famuż General Sir Robert Baden-Powell. Mill-bidu tiegħu l-Moviment ta' l-Iscoouts ġie milqugħ tajjeb u ntgħoġob hafna minn żgħażaġh ta' kull xorta, hekk li f'qasir żmien xtered man-naħiet tad-dinja kollha. Anki hawn f'Malta, dan il-Moviment dahal kmieni propju ftit tas-snin wara li kien twaqqaf. Il-Mosta kienet wahda mill-ewwel parroċċi tal-Gżira li għarfet is-siwi edukattiv tiegħu u introduċiet il-Moviment liż-żgħażaġh tagħna.


Il-Moviment ta' l-Iscoouts dahal fil-Mosta f'Novembru tas-sena 1916 u l-ewwel Scouts tal-Mosta jafu l-bidu tagħhom lil Dun Edgar W. Salomone, qassis habrieki minn din il-parroċċa li dak iż-żmien kien ukoll Direttur popolari ta' l-Oratoju 'Qalb ta' Ġesù' tas-subien. L-ewwel Truppa kien jisimha 'Musta Oratory Troop of Boy Scouts' u, naturalment, dan għaliex l-ewwel Scouts tal-Mosta kienu jagħmlu biċċa integrali minn dan l-istess oratorju.

L-ewwel Scout Master kien is-Sur Ċensu Borg, għalliem Mosti, u Dun Edgar Salomone kien ukoll iċ-Chaplain tat-Truppa għalkemm bhala Direttur ta' l-Oratorju kellu kontroll shih fuq l-Iscoouts u kien responsabbli għall-kura tagħhom.

Il-Musta Oratory Troop of Boy Scouts kienet ġiet inawgurata formalment fis-7 ta' Jannar 1917. Iċ-ċerimonja tal-ftuh uffiċjali saret fl-Oratorju 'Qalb ta' Ġesù' li dak iż-żmien kien jinsab fid-dhul ta' Triq il-Kungress Ewkaristiku, fid-dar li illum iġġib in-numru 191. Preżenti għal dik l-okkażjoni kien hemm il-kbarat tal-Boy Scouts Association of Malta, l-awtoritajiet tal-parroċċa tal-Mosta flimkien ma' hafna mistednin.

L-aħjar tfal u ġuvintur tal-parroċċa kienu nġhaqdu u ssiehbu f'dan il-Moviment ġdid u għalhekk il-bidu ta' l-Iscoouts tal-Mosta kien wiehed tajjeb mibni fuq sisien sodi u kien joffri awgurju sabih għall-ġejjieni tat-truppa tagħhom.

Fl-ewwel żmenijiet tagħhom l-Iscoouts tal-Mosta kienu jilbsu uniformi tassew simpatika u ta' ilwien imżewqa; qmis hadra skura, shorts blu skur, maktur ċilesti mdawwar ma' l-għonq u, naturalment, dak il-kappell tradizzjonali ta' kulur kannella. Kienet libsa tabilhaqq sabiha u tolqot il-għajn hekk li kienet tagħzel l-Iscoouts tal-Mosta mill-ohrajn kollha. Imma, mhux biss din il-libsa kienet tagħzel lil tal-Mosta minn Scouts ohra. Sa mill-bidu tagħhom l-Iscoouts tal-



**Grupp tal-A.R.P. (Air Raid Precaution) u żewġ scouts tal-Mosta.
Xellug: Emidio Fenech (iz-ziju tal-President tas-Socjetà Alex Vella).
Lemin: L-Awtur Charles J. Vella**



Minn paġna 47

Mosta irnexxielhom jiksbu isem tajjeb għall-imġieba dixxiplinata u ordni serju f'kull hidma tagħhom. F'qasir żmien laħqu livell għoli ta' effiċjenza fit-tagħlim u t-taħriġ tagħhom. Kienu minn ta' quddiem u magħrufa mid-*displays* spetakolari li kienu ta' spiss jagħmlu f'*rallies* u laqgħat oħra ta' żmenijiethom.

Il-Mosta Oratory Troop kienet fil-bidu tagħha mdaqqsqa ġmielha għax kienet tghodd 72 scout. Dawn kienu tfal u żgħażaġh fuq ruhhom kollha ġejjin minn familji tajba ta' kundizzjoni soċjali diversa u miġbura min-naħiet kollha tal-Mosta. L-Iscounts żgħar kienu kollha tfal imorru l-iskola u fosthom kien hemm ukoll hafna ġuvintur li kienu studenti f'kulleggi u skejjel sekondarji. Għalhekk it-tagħlim ma kienx problema u l-progress ma kienx diffiċli. Tant kien hekk li mill-ewwel l-Iscounts tal-Mosta kienu f'kollox meqjusa minn ta' quddiem għall-hegga u l-hila li kienu juru.

Waqgħat rally kbir ta' l-Iscounts ta' Malta kollha li kien sar f'Misraħ il-Palazz fil-Belt Valletta fil-11 ta' Frar 1917, l-Arcisqof ta' Malta Mons. Dom Mauro Caruana kien bierek sollemnement il-bandiera tal-Mosta Oratory Troop of Boy Scouts quddiem ġemgħa kbira ta' kbarat u nies.

L-Iscounts tal-Mosta kienu jieħdu l-ispirazzjoni tagħhom miċ-Chaplain tat-Truppa tagħhom Dun Edgar Salomone, li, taht il-gwida u l-harsien tiegħu, il-Mosta Oratory Troop kisbet fama u rispettt. Għall-aħhar tas-sena 1917, Dun Edgar kien involontarja ruhu għas-servizz tal-gwerra u għalhekk kellu jitlaq u jhalli l-Iscounts warajh biex imur iservi bhala Kappillan Militari fuq il-kamp tal-battalja fil-Balkani. Din kienet telfa kbira għall-Iscounts tal-Mosta li issa kellhom jimxu iżjed għal rashom. B'dan kollu, huma baqgħu sejrjn b'xogħolhom minkejja diffikultajiet li ltaqgħu magħhom.

Fis-snin ta' wara l-Iscounts kellhom ihabbtu wiċċhom ma' hafna nkwiet saħansitra huma kellhom jissieltu għall-istess eżistenza tagħhom. Meta l-Oratorju tqiegħed f'dar oħra aktar imwarrba, l-Iscounts inqatgħu minnu u krew kamra għalihom. Imma kienet l-emigrazzjoni ta' l-ewwel għoxrinijiet li kienet bdiet tharbatom u tnaqqihom.

Il-qagħad u n-nuqqas ta' xogħol ġieghel hafna mil-Iscounts żgħażaġh iharsu lejn pajjiżi l-bogħod minn gżiritna fejn setgħu jfittxu x-xogħol biex jiksbu l-ghixien tagħhom. Hafna scouts mill-aħjar u l-iżjed imhegga fosthom *leaders* imharrga kellhom jitolqu u jsiefru lejn l-Amerika u l-Awstralja biex hemm jgħammru għal kollox u jghixu hajja ġdida.

Minn hawn 'il quddiem kienu żmenijiet xejn sbieh għall-iscouts tal-Mosta għax matulhom iltaqgħu ma' hafna tiġrib u għaddew minn bosta tfixkil. Għal kemm-il sena, it-Truppa baqgħet miġbura u magħquda u l-iscouts baqgħu sejrjn bil-hidma u l-laqgħat tagħhom taht is-saqaf tal-*headquarters* tagħhom sakemm, għall-habta ta' l-1927, minhabba nuqqas ta' fondi, sfaw minghajr kenn fejn huma setgħu jingabru u jithadtu. Bla post għalihom, u minghajr laqgħat bejniethom, l-iscouts tal-Mosta bdew issa jinxterdu u jibegħdu dejjem iżjed minn xulxin hekk

li anki d-dehra tagħhom bil-ftit il-ftit naqset għal kollox u giet fix-xejn!

Għalkemm għal xi żmien wara, l-iscouts tal-Mosta ma kellhom inkien fejn setgħu jiltaqgħu bejniethom, l-ispiritu mheggeg tagħhom, baqa' dejjem jixgħel u jaqbad fihom hekk li ma' l-ewwel sforz li ttiehed huma malajr irxxtaw u hadu dik il-hajja u enregija li għaliha l-iscouts huma tant magħrufa.

Fil-bidu tas-sena 1932, hekk kif il-Kurunell P.R. Worrall lahaq Island Commissioner ta' l-iscouts ta' Malta, huwa fetax kampanja qawwija għall-qawmien shih tal-Moviment ta' l-Iscounts ma' Malta u Ghawdex. Kull belt u rahal bdew



Il-President ta' Malta l-E.T. il-Prof. Guido de Marco jifraħ lis-Sur Charles J. Vella GSL meta ġie onorat b'għoti tas-Silver Dolphin



iwiegħbu tajjeb għal din is-sejha u l-Kurunell Worall wahhalha frasu li ma jhalli xejn nieqes biex iġieghel l-iscouts tal-Mosta jieqfu mill-ġdid fuq saqajhom u jergħu jieħdu posthom ma' l-iscouts l-oħra ta' Malta bl-isem tajjeb u l-fama li kellhom fl-imghoddi. U hekk ġara għax fl-iqsar żmien l-iscouts fil-Mosta regħgu qamu shah u qawwija xejn inqas minn dawh ta' qabilhom.

Il-Group Scout Master il-ġdid kien is-Sur Carmelo Tabone-Adami, pijunier tal-Mosta Oratory Troop u Scouter antik u ta' esperjenza. Scouters u scouts oħra, kollha anzjani, ġew lura biex jghinu fir-riorganizzazzjoni u r-reklutaġġ tal-grupp il-ġdid li fi ftit ġimghat tghaqqad u twaqqaf b'demm ġdid u żaġħżuġh.

L-ewwel laqgħa saret fid-19 ta' April 1932 f'garaxx imxattar fil-bidu ta' Triq Gafà fejn l-iscouts bdew dlonk jingħabru biex jitghallmu u jitharrġu.

It-tabib Rosario Mizzi inhatar bhala patrun tal-Grupp tal-Mosta u dan kellu miegħu kumitat ta' nies oħra magħrufa fil-Mosta biex jghinu fil-bżonnijiet tal-Grupp.

Kien is-Sibt wara nofsinhar, f'wiehed mill-jiem ta' Ġunju 1932, meta saret l-Investitura ta' dawn l-iscouts ġodda u kull wiehed minnhom għamel il-wegħda solenni tiegħu billi jobdi u jhares il-liġi ta' l-Iscouts. Iċ-ċerimonja saret fil-beraħ fil-Pjazza tal-Knisja tal-Mosta quddiem ġemgħa ta' nies. Għall-okkażżjoni kien hemm il-Kurunell Worrall, l-Arċipriet Dun Girgor Borg, it-Tabib R. Mizzi bil-Kumitat tiegħu u hafna mistednin oħra fosthom Sir Percy Everett, wiehed miċ-Chief Scout Commissioners ta' l-Ingilterra li dak iż-żmien inzerta kien Malta.

Dakinhar kienet l-ewwel darba meta l-iscouts tal-Mosta dehru mill-ġdid fil-beraħ libsin bl-uniformi tagħhom. Kienet l-ewwel parata tagħhom minn meta kienu regħgu f'furmaw ruhhom. L-Island Commissioner kellimhom u ferħilhom quddiem kulhadd talli fi żmien daqshekk qasir il-Grupp tal-Mosta rnexxielu jingħabar u jlahhaq iżjed minn 50 scout. Heġġiġhom biex jiksbu s-suċċessi li bihom fl-imghoddi l-Iscouts tal-Mosta kienu magħrufa.

Dak il-jum stess, quddiem hafna mistednin, l-Arċipriet bierek il-Grupp u l-Headquarters tagħhom. L-ghada, li kien il-Hadd, saret Church Parade fil-knisja parrokkjali fost il-ferh u l-entuzjażmu ta' l-iscouts ġodda.

Il-Grupp baqa' jikber u jiżviluppa. Għat-ftal iżjed ċkejknin, fetħet il-fergħa tal-Wolf Cubs u għall-iżjed kbar twaqqfu ir-Rover Scouts. Għalhekk il-Grupp tal-Mosta issa kien kiber fl-elementi kollha tiegħu. Il-Grupp wiret l-ispirtu antik li bih kienu mogħnija l-ewwel scouts u dan deher fir-rieda u fil-herqa li kellhom l-iscouts t' issa biex iżommu u jimxu fit-tradizzjonijiet li kienu għaddewlhom l-iscouts ta' qabilhom.

Iż-żmien li wara għaddew minnu l-Iscouts tal-Mosta ma kienx kollu kwiet u sabih għax huma għaddew minn hafna taqlib u waqtiet koroh. Matul is-snin huma kellhom jghaddu min inżul u tluġh u raw hafna tibdil. Fil-bidu ta' l-1939 l-Iscouts tal-Mosta sabu ruhhom mill-ġdid fl-'Oratorju 'Qalb ta' Gesù' fejn id-Direttur, Dun Karm Xiberras, kien laqagħhom bil-qalb u tahom l-appoġġ tiegħu. Imbagħad faqqgħet il-gwerra u din għamlet herba minn kollox u fixklet il-hajja ta' kulhadd tant li lanqas l-iscouts ma helsu mill-hruxija tagħha għal kollox.

Mal-waqfien tal-gwerra fl-1945, Malta hadet il-hajja mill-ġdid u kollox beda riesaq lura għal postu. Kien ukoll f'dak iż-żmien meta s-Sur Carmelo Schembri, li kien il-Group Scout Master, mghejjun tajjeb minn shabu l-iscouters l-oħra, kien ha hsieb biex jiġbor il-Grupp tiegħu mill-fdal li halliet il-gwerra, jirriorganizzah u jagħtih hajja ġdida. Kien sforz tabilhaqq tajjeb li holoq tiġdid u qawmien fl-Iscouts tal-Mosta u fawwar il-Grupp tagħhom b'demm ġdid u mlihom b'hajja oħra. Minn dak iż-żmien 'l hawn l-Iscouts tal-Mosta għaddew minn ġrajja għal oħra, megħdija f'sensiela ta' hidma kontinwa li żammithom miġbura u magħquda. Illum, wara 85 sena ta' attività, il-Grupp tal-Mosta, immexxi bil-għaqal mill-Group Scout Leader, is-Sur Charles Vella, għadu haj u wieqaf, jahdem u jhares lejn il-ġejjieni biex, bhala ma jghid il-motto ta' l-iscouts, ikun dejjem lest għal dak kollu li jista' jinqala'.

Ta' min isemmi li s-Sur Charles Vella ilu għal dawn l-aħħar 41 sena Group Scout Leader ta' l-Iscouts tal-Mosta. Ta' min jghid ukoll li l-Grupp tal-Mosta hu wiehed mill-aħjar Gruppi ta' l-Iscouts ta' Malta li jhaddan iżjed minn 120 membri, subien u bniet, ta' kull età minn seba' snin 'il fuq.

Is-Sur Charles Vella ilu fil-Moviment ta' l-Iscouts għal dawn l-aħħar 63 sena, sa mill-1939 u serva bhala Scout Telephone Operator ma' l-A.R.P. (Air Raid Precaution) fl-aħħar Gwerra Dinjija fl-età żgħira ta' 14-il sena.

L-Iscout Association ta' Malta, fil-'Founder's Day', 21 ta' Frar 2002 onorat lis-Sur Vella bl-ghoti tas-Silver Dolphin, l-oghla dekorazzjoni ta' l-Iscouts bhala rikonoxximent tas-servizz twil eċċezzjonali li ta lill-Moviment ta' l-Iscouts.